

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు  
॥ శ్రీమన్నారాయణీయే అష్టనవతితమం దశకం ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

## ॥ శ్రీమన్నారాయణీయే అష్టనవతితమం దశకం ॥ నిష్కలబ్రహ్మోపాసనా

యస్మిన్నేతద్విభాతం యత ఇదమభవద్యేన చేదం య ఏత -

ద్యోఽస్మాదుత్తీర్ణరూపః ఖలు సకలమిదం భాసితం యస్య భాసా |  
యో వాచాం దూరదూరే పునరపి మనసాం యస్య దేవా మునీంద్రాః  
నో విద్యుస్తత్త్వరూపం కిము పునరపరే కృష్ణ తస్మై నమస్తే ॥ 98.1 ॥

జన్మాథో కర్మ నామ స్ఫుటమిహ గుణదోషాదికం వా న యస్మిన్  
లోకానామూతయే యః స్వయమనుభజతే తాని మాయానుసారీ |  
బిభ్రచ్ఛక్తిరరూపోఽపి చ బహుతరరూపోఽవభాత్యద్భుతాత్మా  
తస్మై కైవల్యధామ్నే పరరసపరిపూర్ణాయ విష్ణో నమస్తే ॥ 98.2 ॥

నో తిర్యంచం న మర్త్యం న చ సురమసురం న స్త్రియం నో పుమాంసం  
న ద్రవ్యం కర్మ జాతిం గుణమపి సదసద్వాపి తే రూపమాహుః |  
శిష్టం యత్ స్యాన్నిషేధే సతి నిగమశతైర్లక్షణావృత్తితస్తత్  
కృచ్ఛేణావేద్యమానం పరమసుఖమయం భాతి తస్మై నమస్తే ॥ 98.3 ॥

మాయాయాం బింబితస్త్వం సృజసి మహాదహంకారతన్మాత్రభేదై -  
ర్భూతగ్రామేంద్రియాద్వైరపి సకలజగత్స్వప్నసంకల్పకల్పం |  
భూయః సంహృత్య సర్వం కమఠ ఇవ పదాన్యాత్మనా కాలశక్త్యా  
గంభీరే జాయమానే తమసి వితిమిరో భాసి తస్మై నమస్తే ॥ 98.4 ॥

శబ్దబ్రహ్మేతి కర్మేత్యణురితి భగవన్ కాల ఇత్యాలపంతి  
త్వామేకం విశ్వహేతుం సకలమయతయా సర్వథా కల్పమానం |

వేదాంతైర్యత్తు గీతం పురుషపరచిదాత్మాభిధం తత్తు తత్త్వం  
 ప్రేక్షామాత్రేణ మూలప్రకృతివికృతికృత్ కృష్ణ తస్మై నమస్తే || 98.5 ||

సత్త్వేనాసత్తయా వా న చ ఖలు సదసత్త్వేన నిర్వాచ్యరూపా  
 ధత్తే యాసావవిద్యా గుణఫణిమతివద్విశ్వదృశ్యావభాసం |  
 విద్యాత్వం సైవ యాతా శ్రుతివచనలవైర్యత్కృపాస్యందలాభే  
 సంసారారణ్యసద్యస్తుటనపరశుతామేతి తస్మై నమస్తే || 98.6 ||

భూషాసు స్వర్ణవద్వా జగతి ఘటశరావాదికే మృత్తికావ -  
 తత్త్వే సంచింత్యమానే స్ఫురతి తదధునాప్యద్వితీయం వపుస్తే |  
 స్వప్నద్రష్టుః ప్రబోధే తిమిరలయవిధౌ జీర్ణరజ్జోశ్చ యద్వ -  
 ద్విద్యాలాభే తథైవ స్ఫుటమపి వికసేత్ కృష్ణ తస్మై నమస్తే || 98.7 ||

యద్భీతోదేతి సూర్యో దహతి చ దహనో వాతి వాయుస్తథాన్యే  
 యద్భీతాః పద్మజాద్యాః పునరుచితబలీనాహరంతేఽనుకాలం |  
 యేనైవారోపితాః ప్రాజ్ఞీజపదమపి తే చ్యావితారశ్చ పశ్చా -  
 తస్మై విశ్వం నియంత్రే వయమపి భవతే కృష్ణ కుర్మః ప్రణామం || 98.8 ||

త్రైలోక్యం భావయంతం త్రిగుణమయమిదం త్ర్యక్షరస్యైకవాచ్యం  
 త్రీశానామైక్యరూపం త్రిభిరపి నిగమైర్గీయమానస్వరూపం |  
 తిస్రోవస్థా విదంతం త్రియుగజనిజషం త్రికమాక్రాంతవిశ్వం  
 త్రైకాల్యే భేదహీనం త్రిభిరహమనిశం యోగభేదైర్భజే త్వాం || 98.9 ||

సత్యం శుద్ధం విబుద్ధం జయతి తవ వపుర్నిత్యముక్తం నిరీహం  
 నిర్ద్వంద్వం నిర్వికారం నిఖిలగుణగణవ్యంజనాధారభూతం |  
 నిర్మూలం నిర్మలం తన్నిరవధిమహిమోల్లాసి నిర్లీనమంత -  
 ర్నిస్సంగానాం మునీనాం నిరుపమపరమానందసాంద్రప్రకాశం || 98.10 ||

దుర్వారం ద్వాదశారం త్రిశతపరిమిలత్తష్టిపర్వాభివీతం

సంభ్రామ్యత్ క్రూరవేగం క్షణమను జగదాచ్ఛిద్య సంధావమానం |

చక్రం తే కాలరూపం వ్యథయతు న తు మాం త్వత్పదైకావలంబం

విష్ణో కారుణ్యసింధో పవనపురపతే పాహి సర్వామయౌఘాత్ || 98.11 ||

|| ఇతి శ్రీమన్నారాయణీయే అష్టనవతితమం దశకం సమాప్తం ||